

Bormla fi Kliem il-Vjaġġaturi ta' l-Imġhoddi (2)

Carlo Castone 1793

Kittieb tas-seklu tmintax li żar 'il-gzejjer Maltin kien Carlo Castone ta' Torre di Rezzonico. Castone kien maghruf ukoll bhala *Rezzonico*. Hu tweled fil-11 ta' Awissu 1742 f'Como. Ghalkemm ġej minn familja maghrufa u tat-tajjeb, il-familja diretta tieghu ma kellhiex proprjetà jew flejjes kbar. Missieru, il-Konti Anton Giuseppe, li żżewweġ lill-Kontessa Giustina Garofoli Guidobon Cavalchini, ghamel hiltu biex jara lil Carlo b'xoghol u karriera fil-palazz tad-Duka ta' Parma, meta dik il-parti ta' l-Italja kienet taht il-Franċiżi.

Din l-ambizzjoni kienet bosta drabi ta' nkwiet bejn il-missier u l-iben. Fl-1749 Carlo dahal kadett fir-reġiment ikkmandat minn missieru stess. Fl-1752 mar Parma biex dahal fil-Kulleġġ tan-Nobbli. Fl-1758 ahbar,tajba haditu ma' missieru lejn Ruma. Il-kuġin ta' missieru, Germaniż bl-isem ta' Carlo Rezzonico wkoll, u li kien Kardinal u Isqof ta' Padova, ġie elett Papa u ha l-isem ta' Klement XIII.

Carlo ftit wara sar paġġ fil-Palazz tal-Borboni ta' Napoli, fejn kien ghas-servizz ta' Emmanuel De Rohan, li wara sar Gran Mastru ta' Malta. F'Napli huwa studja l-ilsien Grieg u beda l-ewwel xoghol ta' traduzzjoni tal-Poema ta' Museo *Ero e Leandro*.

Lura f'Parma fl-1760 reġa' nghanad mar-reġiment ta' missieru, fejn sentejn wara sar kaptan u wara brigadier. Fl-1767 Carlo ġie arrestat minhabba nuqqas ta' rispett li wera lejn l-Uffiċċji tal-Ministru ta' l-Istat. Fis-sena ta' wara, il-Ministru Du Tillot innominah segretarju perpetwu ta' l-*Accademia delle Belle Arti* ta' Parma, wara l-mewt ta' l-ghalliem Carlo Innocenzo Frugoni. Fl-1774.kien elett fil-*Camera* tad-Dukat. Fost hwejjeġ ohra kien ihejji l-programm ta' okkażjonijiet ta' gherusijiet, tiġijiet u żjarat ta' persuni rjali, fosthom ta' Alessandru u Timotju li saru Kżari tar-Russja.

Fl-1780 jidher li x-xoghol m'ghoġbux u mar jahdem mal-biċċerija ta' Como. Sentejn wara li missieru ċahad il-kariga ta' kastellan, fl-1782 Carlo ġie nominat president tal-fakultà tal-letteratura u maġistrat ta' l-Università. Billi l-familja tad-Dukat ta' Parma kellha rbit politiku mal-Kuruna Franċiża, l-interess fil-kultura, l-arti u xjenza kibru. Imma meta d-Dukat inqata' minn Franza beda żmien ta' nuqqas ta' interess u trażzin ta' l-espressjonijiet hielsa ta' kull min kellu hila jimxi 'l quddiem. Il-hakma żejda tad-Dukat u l-mewt ta' missieru fl-1785 ġieghlu lil Carlo jitbieghed u jivvjaġġa.

Bejn 1-1783 u 1-1788 hu mar Vjenna, Franza, l-Ingilterra, l-Olanda u l-Ġermanja. Lura lejn Ruma fl-1789 sab lil Cagliostro. Il-Konti Alessandro Cagliostro kien persuna għg iehor kontroversjali u famuż hafna minhabba l-interessi tieghu fix-xjenzi okkulti. Ismu proprju kien Giuseppe Balsamo, u wild ta' familja fqira minn Palermo, fi Sqallija.

Ismu jhalli wiehed x'jahseb ukoll li seta' kien ta' dixxendenza Maltija. Kien avventurier u mghallem personalment fuq il-maġġija. Cagliostro sar famuż hafna fil-palazzi rjali ta' l-Ewropa fejn kien meqjus bhala kapaċissmu fl-arti okkulta, bhall-fejqan psikiku, l-alkemija u li jitkellem mal-mejtin. Ta' 23 sena Cagliostro ġie Malta u beda ma' l-Ordni ta' San Ġwann fejn studja l-alkemija, il-kabbalah u sigrieti ohra ta' l-okkult. Aktar tard f'Londra hu nghaqad mal-mažunerija. Kien arrestat fil-Bastilja fi Franza akkużat fuq serq u frodi.

Meta nheles mar Ruma u pprova jwaqqaf l-ordni tal-Mažunerija Eġizzjana. Kien arrestat ghal darb'ohra mill-Knisja, u mtella' quddiem l-Inkwizitur u kkundannat ghall-mewt fl-1791. Aktar tard il-Papa Piju VI bidillu s-sentenza f'ghomru l-habs. Wara mewtu fl-1795 inghad li hu harab b'miraklu u kien ghadu haj jiggerra ghal bosta snin fl-Ewropa, ir-Russja u l-Amerika.

Meta Cagliostro ġie arrestat Carlo *Rezzonico* ġie akkużat li ssieheb f'xi setta tal-mažunerija msejha ta' *l-imdawlin (illuminati)*. Kien Cagliostro stess li semma ismu quddiem is-Sacra Rota. Minhabba din l-akkuża Carlo tneżża' minn kull titlu u unur rjali li Parma taghtu. Biex tiġi aghar Carlo ghadu minn operazzjoni li kixfitlu kankru, u baqa' jkaxkar bil-mard. Hu ha nifs meta fl-1791 il-Papa Piju VI kiteb lid-Duka Ferdinandu biex jehles lil Carlo minn kull akkuża maghmula min-naha ta' Cagliostro. Imma dan qatt ma sehh.

L-ahjar ta' Carlo kien bejn 1-1750 u 1-1793. Kien żmien ta' taqlib bejn l-istati ta' l-Italja u żmien ir-Rivoluzzjoni Franciża, fejn sehh tibdil tal-fehma politika moghnija b'bosta forum ta' ideat ta' l-illuminizmu. L-Illuminizmu kien twemmin ta' ghaqda mwaqqfa fl-1776. L-ghaqda kienet temmen fi prinċipji bhall-eżistenza sopranaturali jew divina. Kien twemmin bażat fuq twemmin fin-natura u ideat repubblikani. Kienet ghaqda ghall-mažunerija, b'nies li jistqarru li kellhom gherf speċjali moghti lilhom bla rbit ma' superstizzjoni jew preġudizzju.

Fi żmien Carlo l-istat ta' Parma kien ghaddej minn tibdil qawwi, fosthom fil-kultura u s-sistema politika li wasslet biex il-qawwa ta' l-istat tkun thabbatha sewwa mal-poter tal-kleru u n-nobbiltà. Kien hemm qawmien fl-arti, fil-letteratura, liberta' aktar fil-politika u l-arti tal-palk, it-twaqqif u t-tiġdid ta' librerija pubblika, studji xjentifiċi, it-twaqqif ta' osservatorju astronomiku, il-ftuh ta' mużew ta' l-istorja naturali, ġnien botaniku, post ta' studju u l-esperimentazzjoni fil-fiżika, l-anatomija u l-kimika.

Carlo f'dan l-ambjent kollu kien qaleb għall-ilsien ta' pajjiżu xi xogħlijiet poetiċi, fosthom kitbiet ta' Milton, Gessner, u kiteb mużika għal sunetti u *canzoni* ta' l-okkażjoni mhegġeg mill-ghalliem tieghu Frugoni.

Carlo telaq min-Napli fit-23 ta' Awissu 1793 u wasal Malta fit-23 ta' Ottubru, biex reġa' mar lura Sirakuża fit-13 ta' Novembru. Imma nibqghu Malta. Il-ġifen b'Carlo wasal Malta fis-sagħtejn ta' bil-lejl. Il-Kaptan tal-Port ta' permess jinżlu l-art biss lil Carlo u liż-żewġ qaddejja tieghu. Huma marru jalloġġjaw fil-lukanda *Tre Re*¹ fejn skond il-kittieb De Non kienet tiehu 12-il ċenteżmu kull jum.²

L-ghada Carlo mar iżur lil habibu l-Prinċep Camillo De Rohan, li kien Ambaxxatur f'Ruma u jiġi hu l-Gran Mastru. Wara l-ikla ta' nofsinhar għall-habta tat-tlieta, Camillo

ftiehem li jiehu lil Carlo ghand huh Emmanuel. Carlo u Emmanuel saru jafu 'l xulxin fl-1760, meta kienu paġġi tas-Sultan ta' Napli. Emmanuel kien *gran cacciatore* u *gran scudiere*. Wara sitt snin triqithom infirdet, imma xorta gharfu 'l xulxin għalkemm għadew 27 sena.

Carlo f' Malta kien aktar iħossu mistrieh mill-azzjonijiet hżiena u l-qlajja ta' dawk li għamlulu l-hsara f' Parma biex ifittxu l-interessi personali tagħhom.

Wara l-laqgħa ma' De Rohan, Carlo jgħid li kiteb xi ittri lill-Balliju Belmont, lill-Kommandatur Grimaldi, lill-Kommandatur Miari li kien Segretarju tal-Gran Mastru għall-Affarijiet Barranin tal-Lingwa ta' l-Italja, u lill-primi bankiera ta' Malta s-sinjuri Issuard u Mattei.³

Fit-8 ta' Novembru, il-Lingwa ta' l-Italja u l-Kunsill laqgħu t-talba ta' Carlo. hu nġhata l-permess li jgħorr is-salib u l-uniformi bhala Kavallier tal-Ġustizzja ta' l-Ordni Ġerosolmitana, u beda s-sena ta' prova fil-kunvent. Dan in-novizzjat x'aktarx li sar fil-Kunvent tat-Tereżjani ta' Bormla.⁴ Wara dawra mal-Belt Valletta, s-swar tagħha u l-Knisja Kattedrali, Carlo qatagħha li jerga' jmur iżur San Ġwann biex jifli sewwa x-xogħlijiet ta' arti.

Carlo kien jintefa' josserva l-qawwa tas-swar u s-sistema tad-difiza ta' Malta. Lil Bormla hu jsemmiha meta juri l-ghaġeb tiegħu għan-nofs tond ta' swar tal-*Cottonera* li jhaddnuha, bi tmien bastjuni li kellhom hila, f'każ ta' nżul ta' l-ghadu, jilqgħu fihom lin-nies tal-gżira u lill-bhejjem tagħhom f' post żgħir hafna. Carlo għalkemm skanta kif il-gzejjer Maltin kienu jzommu bi ftit ilma, ftit hamrija u bl-irjeh li jgħaddu, fahhar hafna l-larinġ ta' Malta għall-benna tiegħu.

Semma li f' Malta kienu jinżerghu hafna żrieragh għall-ikel, qamh u qoton. Għalkemm



Swar tal-Cottonera.

is-silla kienet l-ikel bażiku tal-bhejjem, hu jghid li l-ahjar silla kienet dik Ghawdxija.⁵ Hu jsemmi l-istudji u l-kitbiet tal-Markiż Carlo Antonio Barbaro, li kien Ġurat tal-Belt Valletta u t-Tlett Ibliet, arkeologu, storiku u lingwista.⁶ Carlo jinnota li Barbaro jsemmi li f'Malta kien hawn tliet kwalitajiet ta' qmuh, hxejjex u hwawar endemiċi (li jikbru biss f'Malta).⁷

F'Malta kien hawn mad-90,000 ruh. Li għalkemm kienu kuntneti minhabba l-kummerċ u x-xogħol li jgawdi l-pajjiż, il-faqar kien kullimkien. Malta kienet għaddejja mill-effetti tar-Rivoluzzjoni Franciża, il-gwerra u l-qtugh tal-kummerċ mal-gżira. Minhabba dan kollu l-Ordni ġarrbet telf kbir ta' proprjetà u għalhekk tilfet flejjes kbar u bdiet idduq il-grusa ta' l-iżbilanċ enormi finanzjarju.⁸

Carlo jghid f'Malta l-għerien abitati kienu bosta. Laqtu wkoll kemm nies kienu jghixu fis-sotterrani tal-Belt Valletta u mas-Swar ta' Bormla b'mod speċjali s-Swar ta' Cotoner. Hu jghid i dawn il-*ħafna grieden* irġiel ġew mill-għerien, flimkien man-nisa u t-tfal tagħhom u sabu post mas-swar⁹ ta' Bormla billi l-belt Cospicua kienet toffri hobża ahjar minn dik, li kienu jafu huma fl-irhula u l-barra mis-swar ta' Bormla.

Il-kitba dwar il-miġja ta' Carlo *Rezzonico* fil-gżejjer Maltin tinqasam fil-wasla, iż-żjara lill-Gran Mastru De Rohan, il-karatteristika tal-gżira, il-fortifikazzjonijiet, il-biedja, is-sbuhija u l-ilbies tal-Maltin, xi skrizzjoni tal-qedem, il-knisja ta' San Ġwann, il-pitturi tal-Kalabriż, it-teżor ta' San Ġwann, il-mużew ta' Barbaro, l-istudju ta' Raffaello, kandilabru tal-qedem (iċ-ċippu), skultura tonda minqax fl-irham, midalji, katakombi, l-għerien ta' Għar il-Kbir, il-Buskett u l-Maqluba. Fost dawn Carlo kien mexa fuq il-kitbiet ta' vjaġġaturi oħra li kitbu dwar Malta; fosthom M. De Non (1789) u l-Kommandatur Saint Priest (1791), li urew interess kbir fl-antikwarjat, fdalijiet arkeoloġiċi u raritajiet.

Rezzonico tkellem mal-Gran Mastru dwar it-toroq Maltin u qallu li bi ffit sforz u bbatmar anke karettuni kienu jistghu jitharrku b'aktar għaġġla. Imma l-Gran Mastru wieġbu li kien impossibbli ġgiegħel lill-Maltin biex jitolqu drawwiet qodma u ta' karattru Għarbi u tal-Lvant għax kienu marbuta hafna fihom. Dwar is-sbuhija tan-nisa siehbu De Non qallu hafna, imma Carlo jghid li minhabba saħhtu ma setax jara wahda tajba.

Laqtuh hafna n-nisa ta' l-għelieqi li hwejjighom qabbilhom ma' dawk tal-Griegi Spartani tal-qedem.¹⁰ Fost żjarat oħra li għamel isemmi l-Imdina, il-katakombi u l-għar ta' San Pawl fir-Rabat. Fiz-Żurrieq ra l-marki tal-karettuni fil-blat li jibqgħu sejra lejn il-bahar. Mar jara t-teżor ta' l-Ordni u kollezzjonijiet ta' familji nobbli.

L-istudju u l-kritika ta' Carlo *Rezzonico* jtkellmu dwar l-iżbalji fl-interpretazzjoni ta' fdal arkeoloġiku u l-istorja ta' Malta kif miktuba minn Gian Frangisk Abela (*Storia di Malta*: 1780) u minn Giovanni Antonio Ciantar (1696-1778) (*Malta Illustrata*), fosthom fil-qlib tal-Latin u t-tifsir ta' skrizzjonijiet misjuba fl-Imdina, dwar il-ġrajja tal-Maqluba li kienet għar sfrundat u mhux xi kastig divin.¹¹

Fl-1795, l-istess sena li miet Cagliostro, Carlo ntefa' jagħmel tiftix fuq l-istorja ta' l-arti u l-antikitajiet. Fl-istess żmien intelaq għal żmien ta' prova ma' l-Ordni tal-Kavallieri ta' Malta. L-Ordni għarfet fih it-talenti u qisitu bhala bniedem ta' prinċipji politiċi u reliġjużi serji. L-awtoritajiet ċivili u ekkleżjastiċi ta' Parma qalghu dawn il-kalunji fuqu għax minnu ma rawx xi xaqq ta' dawl biex joborxu jew ikollhom favuri u pjaċiri.

Kien hemm l-interessi ta' l-Isqof Adeodato Turchi u oħrajn fid-Dukat ta' Parma, li riedu pożizzjoni jew favuri minn dak li kellu jilhaq Ministru ta' l-Istat. Billi Carlo ma kienx se jagħmel favuri huma ma rieduhx nominat f'dik il-kariga. L-iskuża kienet li

Rezzonico kien membru tal-logġa tal-mazunerija fi Cremona, u ghalkemm dan kien minnu, Carlo kien biss imsieheb fis-snin 1780.

Min-naha l-oħra l-Papa, li ma riedx jaqla' polemiki fil-berah mal-filosofi u ma' nies bhal Carlo, hasibha aħjar. Billi Carlo kien meqjus bhala kattoliku twajjeb u sudditu tajjeb, hajru u heġġu biex ifittex jerga' jitlob biex jilqugh fl-Ordni tal-Kavallieri ta' Malta. Carlo kien milqugh mill-ġdid fl-1795, sewwasew sena qabel mewtu, bit-titlu ta' *cavaliere milite per gustizia*.

B'xorti hażina Carlo ntlaqat b'rih ta' puplesija li pparalizzalu x-xellug ta' ġismu kollu. Waqt li kien f'Napli, fit-23 ta' Ġunju 1796, Carlo intlaqat minn attack iehor ta' puplesija li baghtu ghal ġudizzju aktar gust ghand Dak li ma jharisx lejn ucuħ jew pjaçiri.

Referenzi:

Eynaud, Joseph: *Viaggio di Malta 1793: Carlo Castone della Torre di Rezzonico*, (Midsea Books Ltd., Malta, 1989).

¹ ibid. p.44.

² ibid. p.63 n.21.

³ ibid. p.45.

⁴ Il-Kunvent tat-Tereżjani ta' Bormla kien iservi ta' novizzjat għall-membri ta' l-Ordni, għall-irtiri kif ukoll bhala kullegġ għat-tagħlim ta' l-ilsna Orjentali u Gharab. B'hekk kien jaqdi wkoll il-htiġijiet ta' dawk li riedu jmorru l-missjoni jew ibahhru għal xi raġuni oħra.

⁵ ibid. p.47.

⁶ ibid. p.69.

⁷ ibid. p.48, 66.

⁸ ibid. p.49.

⁹ ibid. p.61.

¹⁰ ibid. p.52.

¹¹ ibid. p.52-61.

Nota:

Carlo Rezzonico nduna li ż-żewġ kittieba ta' l-Istorja Abela u Ciantar qalbu hażin mill-ilsien Latin għal dak Malti l-iskrizzjonijiet imsemija. Hu kkundanna kif huma dawru ġrajjet naturali f'xi haġa sopranaturali u reliġjuża. Hawn ta' min jinnota li l-kotba mitbugha f'dawk iż-żminijiet riedu l-approvazzjoni ta' l-Isqof jew l-Inkwizitur biex jiġu ppubblikati. Carlo jaghtina x'nifhmu li biex il-kotba jkunu approvati bosta drabi kien ikollhom jiġu mibdula partijiet minnhom skond kif jiddetta l-Isqof jew l-Awtoritajiet Ekkleżjastiçi. Jekk tippubblika xi haġa bla ma tghaddiha mill-approvazzjoni tal-Knisja, kont tispicça skumnikat u meqjus bhala eretiku. L-ghan kien biex il-Knisja thares l-interessi tagħha. F'Malta dan baqa' jsir sa madwar tletin sena ilu. Fost l-aħhar kotba ta' l-istorja li kellhom jghaddu minn taht iç-çensura ekkleżjastika nsibu *Bliet u Rħula Maltin* ta' Alfie Guillaumier u *Outlines of Maltese History* ta' Mons. Laspina. Dan ta' l-aħhar kien użat bhala l-ktieb għat-tagħlim ta' l-Istorja ta' Malta f'bosta skejjel. Illum hemm dubji dwar çerti fatti kif jidhru f'dawn il-kotba.

